

Согласно **Членот 12** од Статутот на ФДМ, Одлуката за изменување на Статутот донесена на 28.05.2016, и **членот 18** од Законот за здруженија и фондации, (Службен весник на Р.М. бр. 52/2010) Собранието на **Филозофско друштво на Македонија** на својата седница одржана на 28.05.2016 година, во Скопје, Р. Македонија, го донесе следниот

## СТАТУТ НА ФИЛОЗОФСКОТО ДРУШТВО НА МАКЕДОНИЈА (ПРЕЧИСТЕН ТЕКСТ)

### 1. ОПШТИ ОДРЕДБИ

#### чл. 1

Филозофското друштво на Македонија е здружение на граѓани што слободно и доброволно се здружени за развивање на филозофската култура преку поттикнување на филозофското творештво и грижата за квалитетот на наставата по корпусот филозофски дисциплини на сите рамништа на образование во Република Македонија, како и заради остварување и заштита на економски, социјални, културни, научни, стручни, технички, хуманитарни, образовни и други права, интереси и уверувања во согласност со Уставот и законот.

Основачи на Филозофското друштво на Македонија може да бидат само полнолетни граѓани, државјани на Република Македонија. Основачи не може да бидат лица на кои со правосилна судска пресуда им е одземена деловната способност.

### 2. НАЗИВ И СЕДИШТЕ

#### чл. 2

Името на здружението гласи:

**Здружение на граѓани, Филозофско друштво на Македонија**

Скратениот назив на здружението гласи:

**Филозофско друштво на Македонија** (натаму во текстот: Друштво)

Седиштето на здружението е во Скопје

на: **Филозофски факултет, бул. „Гоце Делчев“ 9а, Центар, 1000 Скопје**

#### чл. 3

Друштвото има својство на правно лице.

Друштвото има свој меморандум, печат и штембил.

Печатот е тркалезен и го содржи називот на Друштвото:

Филозофско друштво на Македонија



Штембилот на Друштвото е правоаголен и на него е испишан следниот текст:

ФИЛОЗОФСКО ДРУШТВО  
НА МАКЕДОНИЈА

Бр. \_\_\_\_\_

\_\_\_\_\_ 200\_\_ год.  
СКОПЈЕ

Во меѓусебните комуникации со здруженија од други земји, Друштвото може да употребува печат на кој називот е испишан на англиски јазик.

### 3. ЦЕЛИ

#### чл. 4

Филозофското друштво на Македонија, како невладина и непрофитна организација се основа за:

- да ја развива филозофската мисла;
- да се грижи за квалитетот на наставата по корпусот филозофски дисциплини на сите рамништа на образование во Република Македонија;
- да го поттикне издавањето книги, списанија и други публикации од областа на филозофијата;
- да ги доближи до најшироката јавност достигнувањата на филозофијата;
- да го претставува филозофското творештво од Република Македонија во странство;
- да придонесува со својата дејност во збогатувањето на духовната култура и квалитетот на животот во Република Македонија.

### 4. ДЕЈНОСТИ СО КОИ СЕ ОСТВАРУВААТ ЦЕЛИТЕ

#### чл. 5

Филозофското друштво на Македонија своите цели ќе ги остварува преку:

- истражувања, проекти, културни манифестации;
- организирање семинари, предавања и работилници за усовршување на наставата по корпусот филозофски дисциплини;
- издавање книги (шифра на дејност: 58.11), списанија и други периодични публикации (шифра на дејност: 58.14) од областа на филозофијата;
- симпозиуми, конференции, трибини, расправи и други собири и предавања од областа на филозофијата;
- поврзување и соработка со сродни друштва, здруженија, организации и фондации од земјата и странство.

### 5. ЧЛЕНУВАЊЕ И ЧЛЕНСТВО; ПРАВА, ОБВРСКИ И ОТЧЕТНОСТ НА ЧЛЕНОВИТЕ

#### чл. 6

Член на Друштвото може да биде секој државјанин на РМ што доброволно ќе му пристапи на Друштвото. И странски државјани може да се зачленуваат во Друштвото.

Зачленувањето во Друштвото се врши со пристапница, што се чува во Архивата на Друштвото и служи како основа за ажурирање на Регистарот на членови.



Членувањето се оддржува со активно учество во работата на Друштвото и со редовно плаќање членарина, чија висина се утврдува од органите на Друштвото.

Членувањето престанува со доброволно истапување или исклучување. Исклучувањето настапува поради нарушување на угледот на Друштвото и земјата во целина, или поради неплаќање на членарина во тековната и претходната година.

Одлуката за прием во Друштвото и престанок на членството ја донесуваат органите на Друштвото. Одлуката е конечна.

#### чл. 7

За почесен член на Друштвото може да се прогласи лице што дало особен придонес за развојот, влијанието и угледот на Друштвото.

#### чл. 8

##### Права, обврски и отчетност на членовите:

- да покренуваат иницијативи и предлози;
- да учествуваат во одлучувањето согласно на Статутот;
- да учествуваат во остварувањето на целите на Друштвото;
- да бираат и да бидат бирани во органите на Друштвото;
- да ги исполнуваат задачите поставени од водството на Друштвото;
- да ги чуваат имотот и средствата на Друштвото;
- редовно да ја плаќаат членарината;
- да остваруваат други права и обврски во согласност со Статутот.

## 6. ОРГАНИ

#### чл. 9

Органи на Друштвото:

- Собрание,
- Претседател,
- Извршен одбор,
- Комисии, и
- Надзорен одбор

#### чл. 10

##### Собрание

Највисок орган на Друштвото е Собранието, што го сочинуваат членовите на Друштвото.

Собранието е легитимно доколку на него присуствуваат повеќе од една половина од членовите утврдени во Регистарот на членови.

Собранието донесува одлуки со мнозинство од присутните.

Право на учество во работењето на Собранието имаат сите членови на Друштвото.

#### чл. 11

Собранието работи на седници.

Седница на Собранието има најмалку еднаш годишно.

Седница на Собранието свикува Претседателот на Друштвото, а може да се свикува и по предлог на Извршниот одбор или на 1/5 од бројот на членови на Собранието.



#### чл. 12

Собранието ги има следните права и обврски:

- го донесува и менува Статутот;
- избира Претседател на Друштвото;
- избира органи на Друштвото;
- донесува план и програма за работа и други акти на Друштвото;
- усвојува Годишен финансиски план и Завршна сметка на Друштвото;
- донесува одлуки за основање и укинување на комисиите на Друштвото од траен или привремен карактер и ги избира нивните членови;
- донесува одлука за зачленување во сојузи и други облици и на здружување заради заедничко унапредување на работата и активност на Друштвото и усогласување на посебните и заедничките интереси;
- донесува одлука за зачленување во меѓународни организации и здруженија;
- ја одредува висината на членарината;
- одлучува по поднесени молби, приговори и жалби;
- одлучува за други прашања кои не се во надлежност на другите тела на Друштвото;
- одлучува за престанокот на работењето на Друштвото со 2/3 мнозинство;
- врши други работи во согласност со Статутот и опшите акти на Друштвото.

#### чл. 13

На седниците на Собранието се одлучува со јавно гласање, освен ако Собранието не донесе поинаква одлука.

За секоја седница Собранието избира работно претседателство.

Членот на Собранието има еден глас.

#### чл. 14

Претседател

Претседателот на Друштвото е Претседател и на Извршниот одбор.

Претседателот:

- го претставува и застапува Друштвото во правниот промет, спрема трети лица и во јавноста;
- му ги предлага на усвојување на Собранието потпретседателите, генералниот секретар и другите членови на Извршниот одбор;
- го свикнува Извршниот одбор најмалку еднаш во два месеца, по своја иницијатива или по барање на 1/3 од членовите на Извршниот орган;
- за својата работа поднесува отчет пред Собранието;

#### чл. 15

Извршен одбор

Извршниот одбор во потесен состав има единаесет (11) членови.

Извршниот одбор:

- ги подготвува седниците на Собранието;
- го подготвува предлог-Статутот и другите одлуки што треба да ги донесе Собранието;
- ги спроведува целите, политиката, заклучоците и одлуките, донесени од Собранието;
- може да формира стручна служба и да врши контрола врз нејзината работа;
- ги избира членовите на Редакциските одбори на публикациите што ги издава Друштвото;
- управува и дава отчет за управувањето со имотот на Друштвото;



- подготвува Годишен или периодичен извештај за својата работа;
- доставува финансиски извештај до надлежниот орган на државната управа, односно до органот на општините, општините во градот Скопје и градот Скопје во случаите кога користи средства од Буџетот на Република Македонија, односно буџетите на единиците на локалната самоуправа;
- констатира прием на нови членови и престанок на членувањето;
- врши други работи.

#### **чл. 16** Комисии

Собранието основа два вида комисии: функционални и територијални. Функционалната комисија е орган на Друштвото што се формира според интересната ориентација на членови на Друштвото.

Територијалните комисии се основаат според местото на работата и/или живеењето на членовите.

Комисиите избираат свои координатори.

Координаторите се по функција членови на проширениот состав на Извршниот одбор.

За својата работа комисиите изготвуваат план и програма и му поднесуваат извештај на Собранието.

#### **чл. 17** Надзорен одбор

Надзорниот одбор има функција на контрола на финансиското работење на Друштвото.

Надзорниот одбор е тело од три (3) члена избрани од Собранието на Друштвото и отчет за својата работа дава на Собранието.

Членови на Надзорниот одбор не можат да бидат лица на друга функција во Друштвото.

### **7. МАНДАТ**

#### **чл. 18**

Мандатот на Претседателот и на другите избрани функционери и органи е 4 години со право на реизбор. Мандатот на избраните функционери може да биде прекинат:

- со оставка;
- со сменување поради неизвршување на преземените обврски во рок од 3 месеци;

Во случај на оставка на Претседателот на Друштвото до седница на Собранието функцијата ја врши еден од потпретседателите.

### **8. ФИНАНСИСКО И МАТЕРИЈАЛНО РАБОТЕЊЕ**

#### **чл. 19**

Друштвото ги обезбедува материјалните и финансиските средства за своето работење од:



- членарина;
- продажба на сопствени публикации;
- остварување на одредени проекти и задачи, заедно со други организации и институти;
- донации и спонзорства;
- рекламни и пропагандни услуги на физички и правни лица;
- подароци и друго.

Друштвото може да остварува приходи и од добивката на трговските друштва што ги оснива Друштвото.

Друштвото може да добива средства и од Буџетот на Република Македонија, единиците на локалната самоуправа, Буџетот на град Скопје, врз основа на проекти.

Друштвото располага со своите средства во согласност со овој Статут и законите.

Распределбата на средствата се врши по пат на Годишниот план на приходите и расходите врз база на потребата за рамномерен развој на сите активности на Друштвото.

#### чл. 20

За користењето и располагањето со средствата одлучуваат органите на Друштвото, согласно надлежностите утврдени со Законот.

#### чл. 21

Средствата на Друштвото можат да се користат за финансирање на програмските активности на Друштвото, за тековна работа на органите на Друштвото и за други потреби по одлука на Извршниот одбор на Друштвото.

#### чл. 22

За финансиското работење на Друштвото одговорни се Претседателот и генералниот секретар на Друштвото, а во согласност со позитивните законски прописи.

Финансиските акти на Друштвото ги потпишува лице овластено за застапување – Претседателот или генералниот секретар.

### 9. НАЧИН НА ИЗВЕСТУВАЊЕ НА ЈАВНОСТА

#### чл. 23

Работата на Друштвото е јавна.

За информирање на членовите и на јавноста, Друштвото може да издава редовни или повремени информативни публикации, соопштенија и слично.

### 10. ПРЕСТАНОК НА РАБОТЕЊЕТО НА ДРУШТВОТО

#### чл. 24

Друштвото престанува со работење:

- ако е донесена одлука од Собранието на Друштвото со 2/3 мнозинство;
- ако Уставниот суд на РМ донесе одлука дека Статутот и Програмата на Друштвото не се во согласност со Уставот;
- ако се утврди дека Друштвото престанало со работа;
- ако работењето на Друштвото не е во согласност со Статутот, и
- во други случаи определени со закон.



**чл. 25**

Во случај на престанок на работата на Друштвото, имотот и средствата што ќе останат по намиравање на обврските преминуваат во здружение на граѓани што ќе го определи мнозинството на Друштвото.

**11. ЗАВРШНИ ОДРЕДБИ**

**чл. 26**

Овој Статут е усвоен на седницата на годишното Собрание на Здружението на граѓани, Филозофско друштво на Македонија, одржано на 28.05.2016 година, во Скопје и е во согласност со Законот за здруженија на граѓани и фондации (Сл. Весник на РМ бр. 52/2010).

Статутот влегува во сила со денот на усвојувањето од страна на Собранието, а со тоа престанува да важи стариот Статут, усвоен во 2011 година.

**чл. 27**

За сè што не е предвидено со овој Статут ќе се применуваат одредбите согласно Законот за здруженија на граѓани и фондации.

Скопје,  
28.05.2016 год.



Претседател  
на Филозофско друштво на Македонија

  
Љупчо Митковски